

340937 - کئی رمضانوں کے روزے رکھتے ہوئے ترتیب رکھنا ضروری ہے؟

سوال

کیا کئی رمضانوں کی قضا دیتے ہوئے ان کے درمیان ترتیب ملحوظ رکھنا ضروری ہے؟ مثلاً: میں نے 1440 اور 1439 دو سالوں کے روزے رکھنے ہیں تو کیا ان میں ترتیب ضروری ہے؟ اور ان کی تقدیم و تاخیر کی وجہ سے روزے باطل ہو جائیں گے؟

جواب کا خلاصہ

گزشتہ رمضانوں کے روزوں کی قضا دیتے ہوئے ترتیب لازم ہے کا موقف زیادہ محتاط ہے، اس لیے پہلے آپ 1439 کے روزے رکھیں گی، اور پھر 1440، اور پھر 1441 کے رمضان کے۔ تاہم اگر کسی شخص کو ترتیب کا علم نہ ہو، یا بھول چکا ہو لیکن فوت شدہ تمام روزوں کی قضا دے دے، تو اس پر بھی کوئی حرج نہیں ہے، اور اس کی قضا بھی صحیح ہے۔ اہمیت کے پیش نظر تفصیلی جواب کا مطالعہ کریں۔

پسندیدہ جواب

الحمد لله.

کیا سابقہ رمضانوں کے روزوں کی ترتیب سے قضا دینا ضروری ہے یا نہیں؟ اس بارے میں اہل علم کے دو موقف ہیں:

پہلا موقف: ترتیب ضروری ہے، یہ موقف حنبلی فقہائے کرام کا ہے۔

جیسے کہ "کشاف القناع" (2/308) میں ہے کہ:

"اگر کوئی شخص تین سال مسلسل شعبان میں روزے رکھتا رہا، اور پھر اسے علم ہوا کہ وہ تو رمضان کی بجائے شعبان میں روزے رکھتا رہا ہے، تو وہ تین رمضانوں کے روزے فوت ہونے کی وجہ سے تین مہینوں کے روزے بطور قضا رکھے گا، اس میں ترتیب کو بھی ملحوظ رکھے گا ایک ماہ کے بعد دوسرے ماہ کے، بالکل ایسے ہی جیسے فوت شدہ نمازوں کی ادائیگی میں ترتیب واجب ہے ایسے ہی فوت شدہ رمضانوں کی قضا میں بھی ترتیب واجب ہے۔" ختم شد

دوسرا موقف: ترتیب واجب نہیں ہے، احناف کے ہاں یہی موقف پسندیدہ ہے، یہی موقف مالکی فقہائے کرام کا ہے۔

جیسے کہ "تبیین الحقائق" (220 /6) میں ہے کہ:

"اگر کسی پر ایک ہی رمضان کے دو روزوں کی قضا واجب ہو جائے اور قضا دیتے ہوئے دن کی تعیین نہ کرے تو جائز ہے۔ اسی طرح اگر دو مختلف رمضانوں کے روزے ہوں تب بھی مختار موقف کے مطابق کوئی حرج نہیں ہے، بلکہ اگر صرف قضا کی نیت کرے اور مزید کچھ بھی نیت میں واضح نہ کرے تو تب بھی جائز ہے۔ انتہی۔ فتح القدیر" ختم شد

اسی طرح "منح الجلیل" (124 /2) میں ہے کہ:

"اگر کسی پر دو رمضانوں کی قضا ہو تو وہ پہلے رمضان سے آغاز کرے، تاہم اگر ترتیب الٹ بھی ہو جائے تو کفایت کر جائے گا۔" ختم شد

دائمى فتوى كميٹى كى جانب سے ترتيب كے واجب ہونے كا فتوى ديا گيا ہے، كميٹى كے سامنے سوال ركها گيا: "ميرى والده 9 سال سے گردوں كے عارضے ميں مبتلا ہیں، ان ميں ماہ رمضان بهي گزرے ہیں، اور اس دوران ان كے گردے بهي واش ہوتے رہے ہیں، اب ميرى والده ہفتے ميں 3 دن : ہفتہ، سوموار، اور بدھ كو گردے واش كروانے جاتى ہیں، گردے واش كرتے ہوئے سرنج كے ذريعے پائپ استعمال كيے جاتے ہیں اور ان سے روزہ بهي ٹوٹ جاتا ہے، ميرى والده نے سابقہ گزرے ہوئے رمضانوں ميں گردے واش كروانے كى وجہ سے ٹوٹنے والے روزوں ميں سے كوئى بهي روزہ نہیں ركها، چنانچہ رمضان كے گزرنے كے بعد وہ روزوں كا فديہ دے ديا كرتى تھیں ان دنوں كا روزہ نہیں ركھتى تھیں؛ كيونكہ انہیں ہر ہفتے ميں 3 دن اسپتال جانا پڑتا تھا، تو اب ميرى والده كيا كريں؟ اب تو 9 رمضان گزر چكے ہیں، كيا انہیں گناہ ہو گا؟ كيونكہ انہوں نے روزے نہیں ركھے بلکہ صرف كھانا كھلایا ہے۔ ہمیں اس بارے ميں فتوى ديں، اللہ تعالى آپ كو جزائے خير عطا فرمائے۔"

جواب: اگر معاملہ ایسے ہی ہے جس طرح ذكر كيا گيا ہے تو پھر گزرے ہوئے تمام رمضانوں كے روزے ان پر ركھنا واجب ہے، اور قضا ديتے ہوئے ترتيب ملحوظ ركھنا ہو گی، اس ليے آغاز ميں پہلے رمضان كے روزوں كى قضا دے پھر دوسرے اور ترتيب كے ساتھ آخر تك، مزید برآں ہر روزے كى قضا كى تاخير كى وجہ سے ايک مسكين كو كھانا بهي كھلائے، جس كى مقدار ڈیڑھ كلو گندم، چاول يا كھجور وغيرہ كوئى بهي ایسى چيز جو علاقے كى بنيادى غذا ہو؛ كيونكہ اللہ تعالى كا فرمان عام ہے:

وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ

ترجمہ: اور جو كوئى مريض ہو يا سفر پر ہو تو ديگر ايام ميں تعداد پورى كړے۔ [البقرة: 184]

اللہ تعالى عمل كى توفيق دے، درود و سلام ہوں ہمارے نبی محمد، آپ كى ال اور صحابہ كرام پر بكر ابو زيد صالح الفوزان عبد اللہ بن غديان عبدالعزيز بن عبد اللہ آل الشيخ" ختم شد

فتاوى دائمی كميٹى، دوسرا ايڈیشن (105 /9)

گردے فیل ہونے کی وجہ سے روزوں کے متعلق احکامات جاننے کے لیے سوال نمبر: (49987) کا جواب ملاحظہ کریں۔

گزشتہ رمضانوں کے روزوں کی قضا دیتے ہوئے ترتیب لازم ہے کا موقف زیادہ محتاط ہے، اس لیے پہلے آپ 1439 کے روزے رکھیں گی، اور پھر 1440، اور پھر 1441 کے رمضان کی۔ تاہم اگر کسی شخص کو ترتیب کا علم نہ ہو، یا بھول چکا ہو لیکن فوت شدہ تمام روزوں کی قضا دے دے، تو اس پر بھی کوئی حرج نہیں ہے، اور اس کی قضا بھی صحیح ہے۔

اور اگر کسی کے ذمے رمضان کے روزوں کی قضا ہو لیکن قضا سے پہلے اگلا رمضان بھی آ جائے، تاخیر قضا کا کوئی عذر بھی نہ ہو تو جمہور علمائے کرام کے مطابق اس پر اب قضا کے ساتھ فدیہ دینا بھی لازم ہے، جو کہ ایک مسکین کو کھانا کھلانا ہے، تاہم قضا ایک سے زیادہ رمضان مؤخر ہو جائے تو فدیہ ڈبل نہیں ہو گا۔

اس بارے میں مزید کے لیے آپ سوال نمبر: (26865) اور (95736) کا جواب ملاحظہ کریں۔

واللہ اعلم